

1 तिमोथी

1

2

3

4

5

6

अध्याय 1

ख्रीष्ट येशूको प्रेरित पावलबाट प्रणाम । हाम्रा मुक्तिदाता परमेश्वर र हाम्रा आशा ख्रीष्ट येशूको आज्ञाले म प्रेरित हुँ ।

² तिमोथीलाई, जो विश्वासमा मेरा सच्चा पुत्र हुन, हाम्रा पिता परमेश्वर र हाम्रा प्रभु ख्रीष्ट येशूबाट अनुग्रह करुणा र शान्ति ।

³ जब म म्यासिटोनिया तर्फ गएँ त्यस बेला मैले तिमीलाई एफिससमै बस्नु भनेर भनेको थिएँ । त्यहाँ एफिससमा कसै-कसैले झूटा शिक्षाहरू दिइरहेछन् । त्यहाँ बसेर तिमीले ती मानिसहरूलाई ती कुराहरू नसिकाउनु भनि निर्देशन दिन सक्छौ ।

⁴ तिनीहरूलाई पौराणिक कथा र नटुङ्गिने पारिवारिक वंशावली भन्नामा ध्यान नदऊ भनी निर्देशन दिन सक्छौ । यस्ता कुराहरूबाट खालि विवाद उत्पन्न हुन्छ, अनि परमेश्वरको काममा सहायता हुँदैन । परमेश्वरको काम विश्वासद्वारा गर्न सकिन्छ ।

⁵ यस आज्ञाको उद्देश्य मानिसहरूमा प्रेम ल्याउनु हो । यो प्रेम उत्पन्न गर्नलाई मानिसहरूको हृदय शुद्ध हुनुपर्छ, तिनीहरूले जानेको जे उचित छ त्यसैको आधारमा तिनीहरूले काम गर्नु पर्छ अनि तिमीहरूमा सत्य विश्वास हुनुपर्छ ।

⁶ कति मानिसहरूले यस्ता कुराहरूबाट मुख फर्काए अनि व्यर्थका कुरातिर लागे ।

⁷ त्यस्ता मानिसहरू शास्त्री बन्न खोज्छन् । तर उनीहरू के बोलिरहेका छन् त्यो उनीहरूलाई नै थाहा हुँदैन । अनि उनीहरूले ती कुराहरू बुझ्दैनन् जसलाई उनीहरू सत्य भन्छन् ।

⁸ हामी जान्दछौ कि हामीले ठीकसित उपयोग गरे व्यवस्था राम्रो हुन्छ ।

⁹ हामी यो पनि जान्दछौं, व्यवस्था भला मानिसहरूकोलागि बनेको होइन । व्यवस्था त उनीहरूको निम्ति बनेको हो जो विधान विरोधी र अनाज्ञाकारी छन्, जो भक्तिहीन र पापमय छन्, जो अपवित्र र अधर्मी छन् जो मातृ पितृ घातक र हत्यारा छन् ।

¹⁰ जो यौन-पापीहरू र समलिङ्गीहरू छन्, जो दास व्यापारीहरू र मिथ्यावादीहरू छन्, जो झूटा गवाहीहरू दिने र सत्य शिक्षा विरोधी छन्, मानिसहरू जो कसम खाएर झूटो कुरा बोल्छन् अनि जसले साँचो शिक्षाको विरुद्ध काम गर्छन्, व्यवस्था तिनीहरूको निम्ति होइन ।

¹¹ यो सत्य शिक्षा सुसमाचारकै एउटा भाग हो जो परमेश्वरले मलाई प्रचार गर्न सुम्पनुभयो । यो महिमामय सुसमाचार परमधन्य परमेश्वरबाट आएको हो ।

¹² हाम्रा प्रभु ख्रीष्ट येशूलाई म धन्यवाद दिँदछु किनभने उहाँले मलाई विश्वास गर्नु भयो र उहाँको सेवा गर्ने यो काम मलाई दिनुभयो । उहाँले यो गर्न मलाई शक्ति दिनुभयो ।

¹³ अधि-अधि म ख्रीष्टको विरुद्ध बोल्थेँ, उहाँलाई सताउँथेँ र उहाँलाई चोट लाग्ने काम-कुरो गर्थेँ । तर परमेश्वरले ममाथि कृपा गर्नुभयो किनकि म के गर्दै थिएँ त्यसबारे म अज्ञानी थिएँ । मैले सबै यस्ता कुराहरू त्यस बेला गरेँ जब मेरो ख्रीष्ट प्रति विश्वास थिएन ।

¹⁴ तर मैले पूर्णरूपले उहाँको अनुग्रह पाएँ । अनि त्यही अनुग्रहसित ख्रीष्ट येशूमा प्रेम अनि विश्वास पाएँ ।

¹⁵ म जे भन्दैछु त्यो सत्य हो अनि तिमीले यसलाई पूर्णरूपले स्वीकार गर्नुपर्छ: ख्रीष्ट येशू पापीहरूलाई बचाउनु यस संसारमा आउनुभयो । म पापीहरूमा पनि महापापी हुँ ।

¹⁶ तर म प्रति कृपा यसकारणले देखाइयो कि ख्रीष्ट येशूले उहाँका अनन्त धैर्य ममा देखाउन सक्नुभयो । ख्रीष्टले म प्रति ठूलो धैर्य देखाउनु भयो जो पापीहरू मध्ये निकृष्ट थिएँ । ख्रीष्टले मलाई तिनीहरूका निम्ति एउटा उदाहरणको रूपमा लिनुभयो । जसले भविष्य प्रति विश्वास गर्छ अनि अनन्त जीवन चाहन्छ । तिनीहरूको निम्ति ख्रीष्ट मलाई एक उदाहरण

बनाउन चाहनु हुन्थ्यो ।

17 जसले सदा-सर्वदा शासन गर्छन्, सम्मान अनि महिमा उनै राजा प्रति होस् । उहाँको अस्तित्व मेटाउन सकिँदैन अनि देख्न सकिँदैन । एकमात्र परमेश्वर प्रति सदा सर्वदा सम्मान अनि महिमा रहोस् । अमिन ।

18 तिमोथी, तिमी मेरा पुत्र जस्तो हो । म तिमीलाई यो आज्ञा दिँदैछु । यो आज्ञा त्यो अगमवाणीसित सम्मत हुनेछ जो तिम्रो बारेमा पहिल्यै भनिएको थियो । म तिमीलाई यो भन्दछु कि तिमी त्यो अगमवाणी अनुसार कार्य गर अनि विश्वासको असल लडाइँ लड ।

19 विश्वास राखिराख र जे उचित छ भनि तिमी जान्दछौ त्यो गर । कति व्यक्तिले यसलाई अनुसरण गरेनन् अनि तिनीहरूको विश्वास नष्ट भयो ।

20 हाइमिनियस र अलेकज्याण्डरले त्यसै गरेका थिए । तिनीहरूले परमेश्वरको विरुद्धमा बोल्नु नहुनेरहेछ भन्ने पाठ सिकुन भनेर मैले ती दुईलाई शैतानको हातमा सुम्पिदिँ ।

अध्याय 2

प्रथमतः म तिमीलाई सबैकोलागि प्रार्थना गर भनेर निवेदन गर्छु । परमेश्वरसित सबैको बारेमा कुरा गर । मानिसहरूलाई चाहेको कुरो उहाँसित माग र उहाँलाई धन्यवाद चढाऊ ।

2 राजाहरू अनि उनीहरू सबैकोलागी जो अधिकार-सम्पन्न छन्, प्रार्थना गर जसमा कि हामी शान्तिसित अनि कुनै वाधाबिना जिउन पाउँ जसमा कि हामी हरेक प्रकारले परमेश्वरको आराधना गर्न सकौं अनि उहाँ प्रति सम्मान देखाउन पाउँ ।

3 यही राम्रो हुन्छ र यसले हाम्रा उद्धारकर्ता परमेश्वर प्रसन्न हुनुहुन्छ ।

4 परमेश्वर सबैको उद्धार भएको चाहनुहुन्छ अनि उहाँ यो पनि चाहनुहुन्छ कि यो सत्यलाई सबैले जानुन् ।

5 परमेश्वर एकमात्र हुनुहुन्छ अनि मानिसहरूको उहाँकहाँ पुग्ने बाटो पनि एउटै छ । त्यो बाटो येशू ख्रीष्ट मार्फत हो, जो एकजना मानिस पनि हुनुहुन्छ ।

6 सबै मानिसहरूको पापहरूको मूल्य चुकाउनु येशूले स्वयंलाई बलिदान गर्नु भयो । येशू प्रमाण हुनुहुन्छ कि सबैको उद्धार होस् भन्ने परमेश्वर चाहनुहुन्छ । अनि उहाँ ठीक समयमा आउनुभयो ।

7 त्यसैले सुसमाचार भन्न म एक प्रेरितको रूपमा छानिएकोछु । म सत्य बोल्दैछु, मैले झूटो बोलेको छैन । म अयहूदीहरूको निम्ति एक शिक्षकको रूपमा छानिँ । म तिनीहरूलाई विश्वास गर्नु अनि सत्यको अनुसरण गर्नु सिकाउँछु ।

8 मानिसहरूले जहीँ पनि प्रार्थना गरुन् भन्ने म चाहन्छु । प्रार्थनामा जसले आफ्ना हात उठाउँछन् ती मानिसहरू पवित्र हुनु पर्छ । तिनीहरू रिसालु र झगडालु हुनु हुँदैन ।

9 स्त्रीहरूले पनि ठीकसित वस्त्र पहिरिऊन् भन्ने म चाहन्छु । उनीहरूले स्वयंलाई उपयुक्त अनि सामान्य बस्त्रले सजाउनु पर्छ, चुल्हा बाटेर, सुन वा मोती झल्काएर वा बहुमूल्य बस्त्र पहिरेर होइन ।

10 तर तिनीहरूले आफूलाई असल कामहरूले सजाउनु पर्छ । यो ती स्त्रीहरूलाई उपयुक्त हुन्छ जसले भन्छन् कि तिनीहरू परमेश्वरको पूजा गर्छन् ।

11 स्त्रीहरूले शान्तपूर्वक र पूरा आज्ञाकारी भएर सिकून् ।

12 तर म कुनै स्त्रीलाई शिक्षा दिने तथा कुनै पुरुषमाथि अधिकार जमाउने अनुमति दिँदिन, तर स्त्री चुपचाप बस्नुपर्छ ।

13 किनभने पहिले आदमको सृष्टि भयो अनि पछि हव्वाको ।

14 शैतानद्वारा ठगिने आदम थिएन । त्यो स्त्री थिई जो ठगिई अनि पापी बनी ।

15 तर स्त्रीहरू नानी जन्माउनाले मुक्त हुन्छन् । तिनीहरू विश्वास, प्रेम अनि पवित्रतामा लागिरे अनि उचित तरिकाले आत्मा संयममा लागिरे तिनीहरूले मुक्ति पाउँछन् ।

अध्याय 3

म जे भन्छु त्यो साँचो हो: यदि कसैले मण्डलीको अगुवा हुने इच्छा गर्छ भने उसले राम्रो कामको इच्छा गरेको हो ।

2 अगुवा खुबै असल मानिस हुनुपर्दछ ताकि कसैले पनि उसको आलोचना गर्न नसकोस् । उसको एउटै मात्र पत्नी हुनुपर्छ । ऊ आत्मनियन्त्रित र बुद्धिमानी हुनु पर्छ । ऊ अरुबाट सम्मानित हुनुपर्छ । उ मानिसहरू प्रति सत्कारशील हुनुपर्छ । ऊ एक असल शिक्षक हुनुपर्छ ।

- 3 उसले अति धेरै दाखरस पिउनु हुँदैन र झगडालु पनि हुनु हुँदैन । ऊ विनयी अनि शान्त हुनु पर्छ । ऊ पैसाको लोभी हुनु हुँदैन ।
- 4 ऊ आफ्नो परिवारलाई असलसित अगुवाइ गर्नमा योग्य हुनुपर्छ । मतलब उसका छोरा-छोरीहरूले पूर्ण आदरपूर्वक उसको आज्ञा पालन गर्नुपर्छ ।
- 5 यदि ऊ आफ्नो परिवारको अगुवाइ गर्न अयोग्य भए, उसले परमेश्वरको मण्डलीको देखरेख कसरी गर्ला ।
- 6 अगुवा नव-परिवर्तित विश्वासी हुनुहुँदैन । नत्र ऊ स्वयं घमण्डी बन्नेछ । तब उसको घमण्डका निम्ति दुष्टात्मालाई दण्ड दिए झैं उसलाई पनि दण्ड दिइनेछ ।
- 7 ऊ मण्डलीदेखि बाहिरका मानिसहरूद्वारा पनि मान गरिने हुनुपर्छ । तब उ अरूद्वारा आलोचित हुने छैन अनि उ शैतानको जालमा पर्ने छैन । मण्डलीक सहायकहरू
- 8 त्यसरी नै जसले विशेष सहायकहरूको रूपमा मण्डलीको सेवा गर्छन् तिनीहरू मानिसहरूबीच माननीय हुनुपर्छ । तिनीहरू बातचीतमा इमान्दार हुनुपर्छ अनि तिनीहरूले अधिक दाखरस पिउनु हुँदैन । अरूलाई ठगेर तिनीहरूले धनी बन्ने कोशिश गर्नु हुँदैन ।
- 9 तिनीहरू परमेश्वरले हामीलाई बताएको सत्यमा दृढ रहनु पर्छ अनि तिनीहरूले जे ठीक छ भनी विश्वास गर्छन् सधैं त्यही गर्नु पर्छ ।
- 10 त्यस्ता मानिसहरूलाई अधिबाटै जाँच । यदि तिनीहरूमा कुनै गलत कुरा छैन भने तिनीहरूले विशेष सहायकहरूको रूपमा काम गर्न सक्छन् ।
- 11 उसरी नै स्त्रीहरू पनि मानिसहरू माझ माननीय हुनुपर्छ । तिनीहरूले अर्काको निंदा गर्नु हुँदैन । तिनीहरू हरेक कुरामा आत्मा-नियन्त्रित र विश्वासी हुनुपर्छ ।
- 12 विशेष सहायकहरूको रूपमा सेवा गर्ने मानिसको एउटा पत्नी मात्र हुनुपर्छ । तिनीहरू आफ्ना बालबच्चाहरूको अनि आफ्नो परिवारको योग्य अगुवा हुनुपर्छ ।
- 13 असल प्रकारले सेवा गर्ने यी विशेष सहायकहरूले स्वयंलाई माननीय पदको योग्य तुल्याउने छन् । तिनीहरूले ख्रीष्ट येशूमा आफ्नो विश्वासको विषयमा ठूलो भरोसा पाउनेछन् ।
- 14 म तिमी भएकोमा चाँडै आउन सक्छुला कि भन्ने आशा छ । अहिलेलाई म यो पत्र लेख्दैछु ।
- 15 यदि म तिमीकहाँ झट्टै आउन सकिनँ भने पनि परमेश्वरको परिवारमा मानिसहरूले के गर्नु पर्छ त्यो तिमीले जानेकैछौ । त्यो परिवार जीवित परमेश्वरको मण्डली हो । अनि परमेश्वरको मण्डली सत्यको खाँबा र जग हो ।
- 16 निःसन्देह हाम्रो आराधनाको जीवनको रहस्य महान छः उहाँ हाम्रो निम्ति मानिसको रूपमा प्रकट हुनुभयो, आत्माद्वारा उहाँ सत्य सावित हुनुहुन्छ । उहाँ स्वर्गदूत अधि देखा पर्नुभयो, सुसमाचार अन्य जातिहरूमा प्रचारित गरियो, विश्वका मानिसहरूले उहाँलाई विश्वास गरे । अनि महिमामा उहाँ स्वर्ग सम्म उचालिनु भएकोछ ।

अध्याय 4

- प**वित्तर आत्मा स्पष्टसित भन्नु हुन्छ कि भविष्यमा कति मानिसहरू सत्य शिक्षा प्रति विश्वास गर्न छाडनेछन् । तिनीहरूले धोखे बाज आत्माहरूलाई मान्नेछन् अनि भूतप्रेतको शिक्षाहरूको अनुसरण गर्नेछन् ।
- 2 यस्ता शिक्षाहरू झूटा अनि धोखेबाजहरूबाट आँउदछ जसले सही र गलत के हो त्यो पनि छुट्याउन सक्दैनन् । तिनीहरूको विवेक तातो फलामले पोलेको हुन्छ ।
 - 3 ती व्यक्तिहरूले मानिसहरूलाई विवाह गर्न अनि कुनै-कुनै खाने कुराहरू खान दिँदैनन् । तर सबै खानेकुराहरू परमेश्वरले सृष्टि गर्नुभएको हो । यसकारण, जसको विश्वास छ अनि जसले सत्य जान्दछ तिनीहरूले धन्यवाद सहित ती खान सक्छन् ।
 - 4 परमेश्वरले सृष्टि गर्नुभएको जुनै कुरो पनि राम्रो छ । परमेश्वरलाई धन्यवाद सहित ग्रहण गरेको कुनै कुरो पनि अस्वीकार गर्नु हुँदैन ।
 - 5 परमेश्वरको वचन अनि प्रार्थनाद्वारा हरेक कुरो पवित्तर बन्दछ ।
 - 6 यी सबै कुराहरू त्यहाँका दाज्यू-भाइ अनि दिदी-बहिनीहरूलाई सुनाऊ । यसले तिमीलाई ख्रीष्ट येशूको असल सेवक हो भन्ने देखाउँछ । तिमीले अनुसरण गरेको सत्य विश्वासको वचन र असल शिक्षाले तिमीलाई दरिलो बनाएको छ भनि तिमी देखाउनेछौ ।
 - 7 मानिसहरू यस्ता मूर्ख कथाहरू सुनाउँछन् जसको परमेश्वरको सत्यतासित कुनै सम्बन्ध छैन । त्यस्ता कथाहरूका शिक्षा पालन नगर । तर तिमीले स्वयंलाई इमान्दारीपूर्वक परमेश्वरको सेवा गर्न सिकाऊ ।

- 8 शारीरिक व्यायामले तिमीलाई केही मात्रामा सहायता गर्नेछ । तर परमेश्वर प्रति अपर्ण गरेको सेवाले तिमीलाई हरेक कुरामा सहायता गर्नेछ । परमेश्वरको सेवामा यो जीवन अनि अर्को जीवनको पनि आशीर्वादको भाकल निहित हुन्छ ।
- 9 मैले जे पनि भनें त्यो सत्य हो अनि तिमीले त्यसलाई पूर्णरूपले स्वीकार गर्नुपर्छ ।
- 10 त्यसैको निम्ति हामी परिश्रम र संघर्ष गर्छौं । हामी जीवित परमेश्वरमा आशा गर्छौं । उहाँ सबैका मुक्तिदाता हुनुहुन्छ विशेष गरी तिनीहरूको जो उहाँमाथि विश्वास गर्छन् ।
- 11 यिनै कुराहरूका आदेश र शिक्षा देऊ ।
- 12 तिमी जवान छौ तर तिम््रो उमेरको कारणले तिमीलाई हेला गर्न कसैलाई नदेऊ । तिनीहरू कसरी जिउनु पर्छ भनि विश्वासीहरूको निम्ति एउटा उदाहरण बन्ने कोशिश गर । तिनीहरूलाई आफ्नो भनाई, आफ्नो रहन-सहन, आफ्नो प्रेम, आफ्नो विश्वास अनि आफ्नो पवित्र जीवनद्वारा देखाऊ ।
- 13 म नआउञ्जेल मानिसहरूलाई धर्मशास्त्र पढ्ने सुनाउँदै गर्नु, तिनीहरूलाई दृढ बनाउँदै गर्नु शिक्षा दिँदै गर्नु ।
- 14 तिमीमा भएको वरदानलाई काममा लाउने कुरो याद गर । त्यो वरदान तिमीलाई अगुवाहरूको समूहले तिमीमाथि हात राखेर अगमवाणी गरी दिएकाछन् ।
- 15 यी कुराहरू प्रति विचार गरिरहु, ती कुराहरू गर्नमा तिम््रो जीवन समर्पण गर । तब हरेक व्यक्तिले तिम््रो उन्नति देख्न सक्नेछन् ।
- 16 आफ्नो जीवनको र आफ्नो शिक्षणको ध्यान राख । उचित रूपले जीवन जिउँदै अनि शिक्षा दिँदै जाऊ । तब तिमीले आफैलाई अनि तिम््रा शिक्षा सुन्नेहरूलाई बचाउनेछौ ।

अध्याय 5

आफूभन्दा ठूला मानिसहरूसित रिसाएर नबोल तर तिनीसित आफ्ना पितालाई जस्तै व्यवहार गर । साना मानिसहरूसित आफ्ना भाइहरूलाई जस्तै व्यवहार गर ।

- 2 ठूला स्त्रीहरूसित आफ्नी आमालाई जस्तै व्यवहार गर अनि सानाहरूसित बहिनीहरूलाई जस्तै अनि शुद्ध मनले व्यवहार गर ।
- 3 विधवाहरूलाई मान गर जो साँच्चै असहाय छन् ।
- 4 तर कुनै विधवाका छोरा-छोरी वा नाती-नातीना छन् भने तिनीहरूले सिक्नु पर्ने पहिलो कुरो हुन्छ: आफ्नो परिवारको देखरेख गर्नु । जब तिनीहरूले यसो गर्छन् तिनीहरूले आफ्ना आमा-बाबु तथा बाजे-बज्यैको ऋण चुकाउनेछन् । यसद्वारा परमेश्वर पनि खुशी हुनु हुनेछ ।
- 5 कुनै एक विधवा जो साँच्चै अभावमा छन्, जसलाई देखरेख गर्ने कोही छैन, जसले आफ्नो आशा परमेश्वरमाथि मात्र राखेकीछन्, उनले दिनरात परमेश्वरसंग प्रार्थना गर्छिन् । उनले परमेश्वरसंग सहायता माग्छिन् ।
- 6 तर आफ्नो आनन्दको लागि कुनै विधवा बाँच्छे भने ऊ जीवित भएता पनि मरेकै बराबर हो ।
- 7 यी कुराहरू गर्नु भनि ती विश्वासीहरूलाई निर्देश गर, जसमा कि कसैले पनि यो भन्नु नसकून् कि तिनीहरूले भूल गर्दैछन् ।
- 8 मानिसहरूले आफ्नै मानिसहरूको याद राख्नु पर्छ विशेष गरी आफ्नै परिवारहरूको । यदि कसैले त्यसो गर्दैन भने उसले सत्य शिक्षालाई त्यागेकोछ । त्यस्ता मानिस त अविश्वासी भन्दा पनि खराब हो ।
- 9 विधवाहरूको सूचीका निम्ति कुनै पनि विधवा 60वर्ष वा त्यस भन्दा अधिक उमेरको हुनुपर्छ । उसका एउटै मात्र पति भएको हुनुपर्छ ।
- 10 उसले राम्रो कामहरू गरिन् भनेर उनी जानिएको हुनुपर्छ । जस्तो आफ्ना बालबच्चाको पालन-पोषण गर्ने, मानिसहरूको सत्कार गर्ने, परमेश्वरका मानिसहरूको पाउ धुने, कष्टमा परेका मानिसहरूको सहायता गर्ने र आफ्नो जीवनलाई हर प्रकारको असल काममा लगाउनेहरू ।
- 11 तर तरुणी विधवाहरूलाई आफ्नो सूचीमा नलेख । तिनीहरूले आफूलाई खरीष्टमा समर्पित गरेता पनि आफ्नो शारीरिक इच्छाहरूले प्रायः नै तिनीहरूलाई खरीष्टबाट तान्छ अनि विवाह गर्न चाहन्छन् ।
- 12 तिनीहरूले पहिलाको प्रतिज्ञा भङ्ग गरेको कारणमा तिनीहरूको न्याय गरिनेछ ।
- 13 यस बाहेक, ती तरुणी विधवाहरू घर-घर घुम्ने, कुरउटे हुने र अर्काको जीवनमा हस्तक्षेप गर्ने बानी लिन्छन् अनि नगर्नु पर्ने कुराहरूमा समय बिताउँछन् ।
- 14 यसकारण म चाहन्छु कि तरुणी विधवाहरूले विवाह गरून्, बालकहरू जन्माउन् र आफ्नो घरको देखभाल गरून् । यदि तिनीहरूले यसो गरे हाम्रा शत्रुहरूले तिनीहरूको आलोचना गर्ने अवसर पाउने छैनन् ।

- 15 कतिपय तरुणी विधवाहरू शैतानको अनुसरण गर्न फँकिसकेका छन् ।
- 16 यदि कुनै विश्वासी स्त्रीको घरमा विधवाहरू भए उसले तिनीहरूको देख-रेख गर्नु पर्छ । तिनीहरूको देख-रेखका निम्ति मण्डलीलाई बाधा दिनु हुँदैन । तब तिनीहरूको देख-रेख मण्डलीले गर्न सक्नेछ । जो साँचो अर्थमा अभावग्रस्त विधवा छन् ।
- 17 अगुवाहरू जसले प्रभावकारी ढङ्गले अगुवाका रूपमा कार्य गरिरहेछन्, मण्डलीले तिनलाई दोबर पुरस्कार दिनु पर्छ । विशेष गरी यो तिनीहरूलाई प्रयुक्त हुन्छ जसले प्रचार गर्न र सिकाउनमा परिश्रम गर्दछन् ।
- 18 किनभने धर्मशास्त्रले भन्छ: “गोरुले दाईँ गर्दैछ भने त्यसको मुखमा मोहोला नलगाऊ ।” अर्को ठाउँमा धर्म शास्त्रले नै भन्छ, “मजदुरलाई उसको योग्य ज्याला दिनुपर्छ ।”
- 19 यदि कसैले अगुवालाई दोष्याउँछ भने उसलाई ध्यान दिनु हुँदैन । यदि दुइ वा तीन व्यक्तिहरू त्यो दोषको साक्षी दिन्छन् भने मात्र त्यस व्यक्तिको कुरा सुन ।
- 20 जब तिनीहरू पाप गर्छन्, मानिसहरूलाई भन कि तिनीहरू गलत छन् । यो कुरा सम्पूर्ण मण्डलीको समक्ष गर । तब अरुहरूले पनि चेतावनी पाउनेछन् ।
- 21 परमेश्वर, ख्रीष्ट येशू अनि छानिएका स्वर्गदूतहरूका सामु म तिमीलाई यसो गर्ने आदेश दिँदैछु । तर तिमीले सत्य नजानेसम्म मानिसहरूको न्याय नगर । अनि सबैलाई समानरूपले यसो गरिनु पर्छ ।
- 22 धर्मगुरु बनाउनाका निम्ति कसैमाथि तिम्रो हात राख्नको अघि होशियारीसित सोच । अरुका पापहरूका सह भागी नहोऊ । आफूलाई शुद्ध राख ।
- 23 तिमोथी साधारणतया: तिमी पानी मात्र पिउँछौ । यसो नगर, केही दाखरस पनि पिउने गर । त्यसले तिम्रो पेटलाई सहायता गर्छ अनि तिमी घरिघरि विमारी पर्ने छैनौ ।
- 24 कोही मानिसहरूको पापहरू सजिलैसित देख्न सकिन्छ अनि तिनीहरूले देखाउँछन् कि तिमीहरूको न्याय गरिनेछ । तर कति अन्य पापहरू केही समय पछि मात्र देखिन्छ ।
- 25 मानिसहरूले गर्ने असल काम बारे पनि यस्तै हो । मानिसहरूले गर्ने असल कुराहरू सजिलै देख्न सकिन्छ । कहिले काहीँ यी असल कुराहरू सजिलै नदेखिए तापनि तिनीहरूलाई लुकाउन सकिँदैन ।

अध्याय 6

- त**ी जो दासत्वको वशमा छन् तिनीहरूले आफ्ना मालिकहरूलाई पूर्ण आदर दर्शाउनु पर्छ । यदि तिनीहरूले त्यसो गरे परमेश्वरको नाउँ अनि हाम्रो शिक्षाको झूटो निन्दा हुनेछैन ।
- 2 केही दासहरूका मालिकहरू विश्वासी छन् । ती दासहरू अनि मालिकहरू दाज्यू-भाइहरू तर दासहरूले मालिक प्रतिको आफ्नो आदर सत्कारमा कुनै कमी देखाउनु हुँदैन । बरु तिनीहरूले आफ्ना विश्वासी मालिकहरूको अझ राम्ररी सेवा गर्नुपर्छ । किन? किनभने दासहरू तिनीहरूले प्रेम गर्ने ती विश्वासी मालिकहरूलाई सहायता गर्छन् । मानिसहरूलाई तिमीले यी कुराहरू गर्न भन्नु र सिकाउनु पर्छ ।
- 3 कोही मानिसहरूले झूटो कुराहरू सिकाउँछन् । यी कुराहरू हाम्रा प्रभु येशू ख्रीष्टका सत्य शिक्षा अनि परमेश्वरको सेवाको सत्य मार्गसित मेल खाँदैन ।
- 4 झूटा शिक्षा दिने मानिस अहंकारी हुन्छ र केही बुझ्न नसक्ने हुन्छ । यस्तो मानिस बहस-प्रेमी हुन्छ अनि वचनहरू बारे झगडा गर्छ । यसले इर्ष्या, झगडा, अपमान अनि कुशंका ल्याउँछ ।
- 5 यसले दुषित मन हुने मानिसहरूबाट तर्कवितर्क पनि ल्याउँदछ । जसले सत्य गुमाएका हुन्छन् । तिनीहरू संझन्छन् कि परमेश्वरको सेवा गर्नु धनवान बन्ने मार्ग हो ।
- 6 निश्चयनै परमेश्वरको सेवाले मानिसलाई धनवान तुल्याउँछ यदि आफूसित भएको कुरामा उसलाई सन्तोष छ भने ।
- 7 जब हामी संसारमा आयौ, हामीले हामीसित केही पनि ल्याएनौं, उसरी नै, जब हामी मर्छौं यस संसारबाट हामी केही पनि लान सक्तौं । जब हामी संसारमा आयौं हामी रिक्तो हात आयौं । अनि जब हामी मर्छौं हामी रिक्तो हात जान्छौं ।
- 8 यसकारण यदि हामीसित भोजन अनि बस्त्र भए हामी त्यसैमा सन्तुष्ट रहनेछौं ।
- 9 तर मानिसहरू जो धनी हुन चाहन्छन् ती लोभमा फँस्छन् अनि जालमा पर्छन् । तिनीहरू मूर्खातापूर्ण अनि हानिकारक चाहनाको विकाश गर्ने कुरा गर्छन् । जुन कुराहरूले तिनीहरूलाई ध्वंश अनि नष्ट बनाउँदछ ।
- 10 पैसा प्रतिको प्रेमले हर प्रकारको खराबीलाई सृष्टि गर्छ । कसैले त सत्य विश्वासलाई नै त्यागिसकेका छन् किनभने तिमीहरूमा धेरैभन्दा धेरै धन संग्रह गर्ने प्रबल इच्छा थियो । तर त्यसो गरेर तिनीहरूले आफैलाई घोर दुःख अनि अफसोसमा पारेका छन् ।

- 11** तर तिमी परमेश्वरका मानिस हो । अनि त्यसैले यस्ता सबै कुराहरूबाट तिमी अलग बस्नु पर्छ । असल धार्मिकता, भक्ति, विश्वास, प्रेम, धैर्य र नम्रता अपनाउने भरसक कोशीश गर ।
- 12** आफ्नो विश्वासको रक्षा गर्नु दौडमा दगुर्नु जस्तै हो । त्यो दौड जित्न, सक्दो आफ्नो कोशिश गर । अनन्त जीवन प्राप्त गर्ने कोशीश गर जसको निम्ति तिमीलाई आह्वान गरिएकोछ । अनि तिमीले खरीष्ट बारे महान् सत्यलाई यसप्रकारले देखेर साक्षी दिएका छौ कि धेरैले त्यो सुनेकाछन् ।
- 13** परमेश्वर अनि खरीष्ट येशू को समक्ष म तिमीलाई आज्ञा दिंदछु । खरीष्ट येशू नै एक हुनुहुन्छ जसले महान सत्यलाई पन्तियस पिलातसको समक्ष स्वीकार गर्नु भएको थियो । अनि परमेश्वर नै एक हुनुहुन्छ जसले हरेकलाई जीवन दिनुहुन्छ । अब म तिमीलाई भन्छु:
- 14** तिमीलाई आज्ञा दिए अनुसार काम गर । हाम्रा प्रभु येशू खरीष्टको आगमन सम्म यी कुराहरू कुनै त्रुटि र दोष बिना गर्दै गर ।
- 15** ठीक समय भएपछि परमेश्वरले यसो गरिदिन हुनेछ । परमेश्वर परम धन्य, एक मात्र शासक, राजाहरूका राजा र प्रभुहरूका प्रभु हुनुहुन्छ ।
- 16** परमेश्वर एक मात्र अमर हुनुहुन्छ । परमेश्वर यति उज्यालो प्रकाशमा बस्नु हुन्छ कि मानिस त्यसका छेउसम्म पनि जान सक्दैन । परमेश्वरलाई कसैले कहिल्यै देखेको छैन । र कसैले परमेश्वरलाई देख्न सक्दैन । परमेश्वर प्रति सदा सर्वदा सम्मान अनि शक्ति । आमिन ।
- 17** यो आदेश तिनीहरूलाई देऊ जो यो पृथ्वीका चीजहरूद्वारा धनी भएकाछन् । तिनीहरूलाई घमण्डी नहुनु भन । तिनीहरूलाई आफ्नो आशालाई सम्पत्तिमाथि नराख्नु भन, किनभने सम्पत्ति अनिश्चित बस्दछ । त्यसको साटो तिनीहरूले आफ्नो आशा परमेश्वरमाथि राख्नु पर्छ जसले हामीलाई हरेक कुरो पर्याप्त प्रदान गर्नु हुन्छ ।
- 18** धनीहरूलाई राम्रो काम गर्नु अनि राम्रो काम गरेर धनी हुनु भन्नु । अनि दिनुमा र बाँड्नुमा खुशी हुनु भन्नु ।
- 19** त्यसो गरेर तिनीहरूले आफ्नो लागि स्वर्गमा सम्पत्ति सञ्चय गर्नेछन् । त्यो सम्पत्ति नै एउटा गतिलो घडेरी बन्नेछ- जसमाथि तिनीहरूले आफ्नो भविष्यको जीवन निर्माण गर्न सक्नेछन् । तब तिनीहरूले सत्य जीवन पाउनेछन् ।
- 20** तिमोथी, परमेश्वरले तिमीले जुन कुरा सुम्पनु भएकोछ त्यसको रक्षा गर्नु । मूर्ख कुरा अनि धर्म-निन्दा गर्नेहरूदेखि टाढा बस । सत्यको विरुद्ध विवाद गर्नेहरूदेखि तिमी स्वयं अलग बस । तिनीहरूसित केही छ जसलाई तिनीहरू “ज्ञान” भन्छन् तर त्यो वास्तविक ज्ञान होइन ।
- 21** कोही भन्छन् कि तिनीहरूसित “ज्ञान” छ । तिनीहरूले सत्य विश्वासलाई त्यागेकाछन् । परमेश्वरको अनुग्रह तिमीहरू सबै प्रति रहोस् ।

For other languages please go to www.wordproject.org